

ఒక్కనాటి బాగోతం ఇడుపు కాయదాలకచ్చింది

ఆరోజుగూడా ఏశాల రాములు రియార్సల్కు రాలేదు. 'ఏశాల' వాళ్ల ఇంటిపేరుగాదు. వాళ్ల కులంల ఇద్దరు రాములులున్నారు. ఈ రాములు నాటుకాలాడుతడని ఈపేరు పడిపోయింది. బాగోతుల బాల్రాజు, తబులా కొండయ్య, నాటుకాల నర్సయ్య, ఊకర్ నాంపెల్లి... ఇట్లా కొన్నిపేర్లు స్థిరపడిపోయినాయి.

మేమందరం చుట్టూ కూసున్నం. నడుమల దూలానికి కందిలి కట్టిండ్లు. కందిలికింద మా పంతులు కుర్చీల కూసున్నడు. అంతా మసుకమసుక చీకటే ఉంది. ఇంకా రియార్సల్ మొదలు కాలేదు. కొండయమామ తబలా సుతి చూసుకుంటుండు. దారాలను బిగిత్తుండు. ఎవరి పొరట్లను వాళ్లు ఒకసారి చదువుకుంటుండ్లు.

మా అందరినీ ఒకసారి చూసి 'అగో..రాములు ఇయ్యల్లగూడా రాలేదు. మాలైంల ఉండడటనా.?' మా పంతులు అడిగిండు.

‘ఇంకో మాలైం బెట్టిండ్రట. పక్కిరోళ్ల ఇంట్ల రియార్సలట. జంగం పంతులే నేర్పిత్తండట. మాయాబజార్ నాటకమట.’ చెప్పిండు కొండయమామ. అంతవరదాకా ఈ సంగతి సగం మందికి తెలువనే తెలువది.

అందరం గుసగుసలాడుకున్నం. వాళ్ల మాలైంల ఎవలెవలున్నరో అడుగుతున్నం. ఒకలిద్దరు’ వీడు ఇట్లజేత్తడని మేము ఎన్నడో అనుకున్నం. మొన్నటి నుండే మసులుతండు’ అన్నారు.

‘అచ్చా...మనకు పోటీ వెట్టిండ్రన్న మాట. అట్లనేగానీ పోటీ ఉంటేనే ఎవలేంటిదన్నది బయటవడుతది ఇవారదాక ఊర్లె ఒక్కటే మ్యాలముండే. ఇప్పుడు రెండు మ్యాలాలు అయినయన్నమాట. వాళ్లకంటే మంచిగ ఆడి సూపియాలె.’ మా పంతులు అన్నడు.

ఊర్లె ఇంకో మాలైం పుట్టుడుకు అసలు కారణం కొండయ మామనే! మేము ఇప్పుడు నేర్చుకుంటున్న ‘ధర్మకంకణం’ నాటకంల రాజు ఏశం దగ్గర తకురారు వచ్చింది.

రాజు వేశం నాకు గావాలంటడు రాములు. కాదు నాకే కావాలంటడు మామ. ఎవరి పట్టువారిదే! నిజానికి రాజువేశం మామకు కుదురుతది. రాములు బక్కగా పొడుగ్గా జొన్నకట్టె లెక్క ఉంటడు. వానికి రాజువేశం అసలేకుదురది. ఈ సంగతి మాలైంల అందరికీ తెలుసు. ఒకలిద్దరు ‘నీకు రాజు ఏషం కుదురదిరా’ అని రాములుకు చెప్పిండ్రుగూడా. వాడే వినలేదు.

రాజు తర్వాత ఆటలో మేటివేశం శంకరునిది. మా పంతులు ఇద్దరికీ సరిచెప్పి మామకు రాజు వేశం రాములుకు శంకరునివేశం ఇచ్చిండు. ఏమనుకున్నడో రాములు ఇంక కొందరిని జమ జేసుకుని కొత్త మాలైం బెట్టిండు.

జంగం పంతులు ఎప్పటినుండో ఎదురు చూస్తుండుగదా! రాములు బయటకు రాంగానే పట్టుకున్నడు ‘మిమ్మల్ని వాళ్ళకంటే మంచిగ జేస్త సూడు’ అన్నడట.

మేము రియార్సల్ చేస్తానే ఎప్పటికప్పుడు వాళ్లరియార్సల్ గురించి తెలుసుకుంటన్నం వాళ్లకి తబలాకాడు లేడని, తాళం కొట్టుడు వస్తలేదని. పక్కిరోళ్లు వద్దంటున్నరని రోజుకో కొత్తవిషయం తెలుస్తుంది.

ఒకసారి కర్నాల మక్కచేన్ల దొంగలు వడ్డరు. నాలుగు సంచుల మక్క కంకులు పోయినయి. ఈకేసు బెస్తరాజం మెడకు చుట్టుకుంది. రాజం వాళ్ల మ్యాలంల మనిషే. ఈ దెబ్బతో మ్యాలం ఇచ్చుకపోతదనుకున్నం. అట్లా జరుగలేదు.

అటో ఇటో వాళ్లు మాయాబజార్ నేర్పించారు. మేం 'ధర్మకంకణం' నేర్పించాం. మేము ఎన్నడు ఆడితే ఆనాటి మరునాడే మాకు పోటీగా ఆడాలని వాళ్లు నిర్ణయించుకున్నారు. నిజానికి మాయాబజార్ నాటకం. ధర్మకంకునం యక్షగాణం. వేశకాళ్లు బాగుంటే యక్షగానం కంటే నాటకమే మంచిగుంటది.

నాటకంలో పాటలు బలె రంజుగుంటాయి. పాటలు ఎత్తుతూ దించుతూ రూపక తాళం మీదుంటాయి. మనుసును కరిగియ్యాలంటే రూపక తాళం పాటలే కావాలె. అట్లా వాళ్లకీ మంచి పేరువస్తదన్న భయం మొదలయింది మా మామకు. వాళ్ల ఆటకంటే మా ఆటనే గొప్పగున్నదని జనం అనుకోవాలంటే ఏవైనా జిమ్మిక్కులు చెయ్యాలనుకున్నం.

ఇటువంటి విషయాల్లో మాపంతులు మహా దండోడు. ఆయన మనుసుల గూడా ఇదే సంగతి మెదిలినట్టుంది. మేం చెప్పకముందే ఏదేదో చేస్తాం. జోకర్ పాత్రను పెట్టిండు గదా! మాటమాటకూ జోకులే!

ఆట రక్తి గట్టాలంటే ఒక్క జోకులే చాలవని మామ నమ్మకం. తనమీద కోపం కొద్ది రాములు వేరే మాలైం బెట్టిండు గదా! అందుకని ఆ మాలైమే లేకుంట జెయ్యాలెనని మామకు పట్టుదల. వాళ్ల మ్యాలైం లేకుంట జెయ్యాలంటే 'మాయాబజార్'కు జనంలో పేరు రాకుండ చెయ్యాలె. జంగం పంతులు మ్యాలైం 'ఏం ఆట ఆడిండురా... ధూ... అదే కొండని మాలైంజూడు 'ధర్మకంకణం ఆడిండుంటే అదీఆట' అని అనాలె జనం.

అందుకని నడుమ నడుమ రికార్డ్ డ్యాన్స్ లు పెట్టిండు. కొన్ని నోటిపాటలు గూడా పెట్టిండు. పాటలు పంతులు పాడాలె. కొండయ మామ తబలా కొట్టాలె. మ్యాలైం పోషం డ్యాన్స్ చెయ్యాలె.

ఒకనాడు గడీల స్టేజి వేసినం. ధర్మకంకునం కథ ఏమిటంటే సత్యధర్మరాజు సత్యవతి భార్యా భర్తలు. అడిగింది లేదనకుంట ఇస్తానని కంకునం కట్టుకుంటారు. వీళ్లను పరీక్ష చేయడానికి శంకరుడస్తాడు. రాజునే తన సేవకు రమ్మంటాడు. రాజు అతడి వెంట ఎళ్తాడు.

మరొక నాడు వచ్చి తనకోరికను తీర్చడానికి వేశకాంత కావాలని రాణిని అడుగుతాడు. రాణి ఒప్పుకుంటది. వికారమైన శంకరుని వేశం చూసి వేశ్యలెవలూ ఒప్పుకోరు. ఇచ్చినమాట నిలబెట్టుకోవడానికి తనేవస్తానంటుంది రాణి.

పతివ్రత కాబట్టి ఆమెను ముట్టబోతేనే మంటలు లేతాయి. వాళ్ల ధర్మబుద్ధికి మెచ్చి కైలాసప్రాప్తి ఇస్తాడు శంకరుడు.

నాటకం మొదలయింది. మొదటినుంచి చివరిదాకా మంచి రక్తికట్టింది. మ్యాలైలు

రెండు అయినయి కాబట్టి ఎవలెట్ల ఆడుతరో సూడాలని మాకంటే ఎక్కువ జనానికే ఉంది. అప్పుడే ఊరై గూడా వాదులాట మొదలయింది. 'జంగం పంతులేం తక్కువగాడని' కొందరు, 'పున్నయ్య పంతులు గురించి మీకింక తెలువదు'. అని కొందరు వాదులాడుకుంటండ్రట.

అందుకని జనంబాగానే వచ్చింద్రు. మంచికలెక్షనయింది. జోకర్ మస్తు నవ్విపిచ్చిండు. సత్యవతి కష్టాలుజూసి జనం ఏడ్చుడేగాదు. 'మసకమసక చీకటిలో' పాటమీద పోశం డ్యాన్స్ చేస్తే జనం సీటీలు గొట్టుడేగాదు. నోబ్లె ఆటాన బిళ్ల వెట్టి వన్స్ మోర్ గొట్టింద్రు.

మా కొండయమామ మురుపం చెప్పరాదు. ఎవరిచ్చిండ్రో ఐడియా గనీ అప్పటికప్పుడు గ్యాస్ నూనె లీటరు తెప్పిచ్చిండు. 'ఈదెబ్బతో మనం పుల్ సక్సెస్. వాళ్లు ఏంజేసినా మనమీదికిరారు.' కుషీగా అన్నడు. అది ఇంతకుముందు అనుకోని ప్లాను.

ఎట్లుంటదోనని అందరం ఎదరుచూస్తున్నం. అక్కడికి మాపంతులు 'వద్దు అతిలావు శాంతనం జుట్టు పీక్కున్నట్లుంటది' అని అంటనే ఉన్నడు. కొండయ మామనే వింటలేడు. 'మీకెందుకు పంతులు. సూడుండ్రీ గంతే' అంటుండు.

ఆ సీన్ రానే వచ్చింది. బటులు వచ్చి వేశ్యలు ఎవరూ రావడం లేదని చెప్పినాక సత్యవతి 'నన్నూగైకొమ్మ మునిపుంగవా' అనిపాట ఎత్తుకుని పాడి తనే వత్తానంటుంది. అయ్యోదొర్నానికి ఎంతకట్టమచ్చెనని జనం కలకలాంటండ్రు. అప్పుడు శంకరుడు 'కొమ్మారమ్మీ...ననుజేరుకోసుమ్మీ' అనిపాటపాడి ఆమెచేతిని అందుకోబోతాడు. అప్పుడు మంటలు లెవ్వాలె.

మామ జనానికి కనబడకుండా సైదుపరదా చాటుకు జూక్కున్నడు. నోటినిండా గ్యాసునూనెను పోసుకున్నడు. అగ్గిపుల్లను గీకి పట్టుకున్నడు. 'ఊఫ్' మని నూనెను ఊదిండు. ఇద్దరి మధ్యల బగ్గుమని మంట. జనం సంతోషంతో కీకెలు పెట్టింద్రు. మరోసారి చెయ్యిని అందుకోబోతే మళ్లీమంట. జనం విచిత్రపడుతుండ్రు. చూసేవాళ్లకు ఎట్లాగంటె నిజంగనే చెయ్యివడితే బగ్గున మంటలు లేతున్నయా అన్నట్టుంది. కొండయమామ ఎగిరి గంతులేత్తుండు. మూడవసారి మళ్లీ ఊదిండు. ఊదుడు ఊదుడే కొద్దిగ గట్టిగ ఊదిండు.

మంట కొద్దిగా యాస తిరిగి శంకరుని దోతికి అంటుకుంది. వాడు భయం భయంగా స్టేజిమీద ఎగురుతుండు. జనాలకు ఏంతెలుసు? అదినాటకంలో భాగమే అనుకుంటున్నరు.

'మంచిగైంది ముండకొడుక్కు దేవతలెక్కున్న రాణిని చెయ్యివడుతడా' అంటండ్రు.

ముందుగా గ్రహించిన సత్యవతి శంకరుని దోతిని గుంజేసి ఇసిరికొట్టింది. కొట్టుడు కొట్టుడు అటుపక్కనో ఇటుపక్కనో ఇసిరికొట్టినా బాగుండు. ఆగంల పరుదాదిక్కు ఇసిరికొట్టింది. అది సైదు పరదాకి తాకి బగ్గున మంట లేచింది.

అప్పుడు క్యాల్లికచ్చిన కొండయమామ. 'నీళ్లురో...నీళ్లు అందుకొండ్రో....' అని కేకలేసిండు. మంటలు లేచినాక జనానికి అసలు విషయం అర్థమైంది.

'అక్కడ నీళ్లెక్కడియి...? తాగుడుకు తెచ్చుకున్న బిందెడు ఎప్పుడో ఖాళీ అయినయి. మనిషికో దిక్కు మేకప్ సామాన్లు సక్కకు పెట్టినము. స్టేజి అందంగా ఉండాలని పూలపూల చెద్దర్లు అడుక్కువచ్చికట్టినం. వాటిని గట్టిగా సుతిలి తాళ్లతో కట్టినం. ఎంతగుంజినా రాలేదు. ఆ చెద్దర్లు ఇచ్చినోళ్లు ముందటనే కూర్చున్నారు.

'నా చెద్దరురో...ఎర్ర చెద్దరు గుంజుండ్రో...వచ్చ చెద్దరు గుంజుండ్రో....కాలుతుందిరో' అని జనంలోంచి కేకలు. అటోఇటో స్టేజిని గుంజేసినం. మేన్ పరుదా కాలిపోకుండా కాపాడినం. అటుగుంజుడు ఇటు గుంజుడు అందరు జమ కూడిండ్రు.. గంట గడిచిపోయింది. ఇంకా కొంత ఆటమిగిలేవుంది. జనం అసంతృప్తిగానే లేచిండ్రు.

తెల్లారిమాత్రం వెంకటరెడ్డి పటేల్ ఇంట్ల పెద్ద పంచాదయింది. కత ఇడుపు కాయదాలదాకా పోయింది. అసలు సంగతేమిటంటే శంకరుడు కట్టుకున్న పితాంబరం సత్తవ్వ దొర్చానిది. వేశం మీదికి కావాలని అడిగి తెచ్చుకున్నడట గొల్లరాజం. అది కాలిపోయింది కాబట్టి అసలు సంగతి బయటకు వచ్చింది.

శంకరుని వేశమేసిన రాజిగానికి నీకూ సోపతి ఎప్పుడయిందని దొర్చానిని కొట్టిండట పటేలు. ఎంత చెప్పినా వినడట. సోపతిలేకుంటే చీర ఎందుకిత్తవు అన్నడట.

ఈ ముచ్చట తెలవంగనే గొల్లరాజం పటేలు ఇంటికిపోయి ఇద్దరికాళ్లు మొక్కిండట. 'పటేలా..మీకాలుకు చెప్పసొంటోన్ని. నాలుగురోజుల కైకిలి వత్తనని బతిలాడితే దొర్చాని ఇచ్చిందని ఏడ్చిండట.

అటో ఇటో పటేలు కోపం తగ్గిపోయినా పితాంబరం బాకీ మాత్రం అట్లే మిగిలింది. పటేలు దగ్గర పితాంబరం బాకీ తీరడానికి రాజంకు మూడేండ్లు పట్టింది. అది వేరే విషయమనుకో.

మొత్తం మీద మా జిమ్మిక్కులే మానెత్తిమీదికచ్చినయి. "వారెవా... "ఎం ఆట ఆడిండ్రురా!. ఆట కమ్మేయాలకు షాందిరిని అంటువెట్టుకునిరి పిచ్చిముండకొడుకులు. అని మొఖం ముంగటనే తిట్టిండ్రు ఊరి జనం.